

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కవితార్కికసింహ సర్వతంత్రస్వతంత్ర  
శ్రీమద్వేదాంతదేశిక విరచితం మహాకావ్యం

॥ యాదవాభ్యుదయః ॥

॥ పంచదశః సర్గః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
॥ యాదవాభ్యుదయః ॥  
॥ పంచదశః సర్గః ॥

అథ పద్మభువః పితుః సకాశాత్  
అభిగచ్ఛన్ యదుపుంగవం దిదృక్షుః |  
మునిరధ్వని వల్లకీసహాయః  
ప్రజగౌ లాస్యతరంగితప్రచారః ॥ 15.1 ॥

అహమస్మి పితామహస్య సూనుః  
స విభోరాత్మభువః సరోజనాభే |  
భజతే భువి సాంప్రతం స దేవః  
స్వయమేవానకదుందుభేః సుతత్వం ॥ 15.2 ॥

అవరోపితగోపసూనుభావః  
స నటః సంప్రతి దేవకీసుతః సన్ |  
పరితోషితభావుకః స్వవృత్త్యా  
శ్రుతిలక్ష్యాం మహతీం ప్రియామవిందత్ ॥ 15.3 ॥

తదహం తమసః స్థితం పరస్తాత్  
అనపాయద్యుతి భాస్వతాఽఽత్మనైవ |  
కమలోల్లసితేన దర్శనీయం  
దినమాద్యంతవివర్జితం దిదృక్షే ॥ 15.4 ॥

గుణసింధురసౌ గుణాతివర్తి  
గతిరంతః స్థితిరాగమైకగమ్యః |

దయితాసహితో దయైకసంగీ  
గురురాద్యో మయి గౌరవం విధాతా || 15.5 ||

జగదేకహితేన జన్మనాఽసౌ  
దనుజైరాక్రమణం భువో నిరుంధన్ |  
కలహప్రియ మద్వచోనురోధాత్  
న కథం విగ్రహమారభేత నాథః || 15.6 ||

అధికారవిలంబితాపవర్గ-  
స్థిరసంగాదపకౌతుకస్త్రివర్గే |  
విధినా నియతేన ధర్మగుప్తై  
వినియుక్తోఽస్మి విరోధనేన దీవ్యన్ || 15.7 ||

విదధే వినివేదితం మయాఽసౌ  
వివిధం విశ్వహితం విధాస్యతే చ |  
స్వజనత్వధియా సురాసురాణాం  
బహుమానైకపదం యతోఽహమాసం || 15.8 ||

వినివేదయతా రిపోరుదంతం  
దివిషద్వైభవదావచిత్రభానుం |  
అజితస్య జిగీషతో మయాఽసౌ  
విజయారంభమహోత్సవో విధేయః || 15.9 ||

ఇతి భవ్యమనోరథో మహీయాన్  
ప్రభుమాసీనముపహ్వారేఽభియాతః |  
విదితాఖిలవేదితవ్యమిత్థం  
ముదితః ప్రాహ జగద్ధితం మునీంద్రః || 15.10 ||

జయ దేవ జగత్త్రయాంతరాత్మన్  
న నియంతా న చ తే సమస్తద్వదన్యః |

భవభీతినిశీధినీవిభాతం

పరమం బ్రహ్మ భవంతమామనంతి || 15.11 ||

ఉదితః ప్రణవాంకురాత్మనా త్వత్

వివిధస్కంధవిభక్తరూఢశాఖః |

త్వదనుగ్రహపుష్పితః ప్రజానాం

ఫలమిష్టం నిగమద్రమః ప్రసూతే || 15.12 ||

విషమం నిజకర్మభేదయోగాత్

బహుమానాస్పదబంధ మోక్షలీలః |

జనితం భవతైవ పుత్రనీత్యా

జగదేతత్ స్వయమేవ రక్షసి త్వం || 15.13 ||

గుణచిత్రి తజంతుదంతురేఽస్మిన్

జగతి త్వద్విహితే హితే తరేభ్యః |

అపి విశ్వస్యజాం సమాహితానాం

అయథాచింతి తమాపతంత్యవస్థాః || 15.14 ||

సుకృతోపచయేన జాతసిద్ధిః

త్వదసౌ కశ్చిదుపస్థితాపరాధః |

అనుభూయ హిరణ్యరావణత్వే

భజతే సంప్రతి చేదిరాజభావం || 15.15 ||

త్రిషు జన్మసు తే విహారదక్షం

విధినా సింహగజక్రమేణ స్పృష్టః |

సహజః కిల రుక్మిణీనిమిత్తే

స రిపుః సంప్రతి కృత్రిమశ్చ జాతః || 15.16 ||

విపథేన సదైష విప్రధావన్

విబుధాగ్రామవిపన్నిదానభూతః |

భవతో భజతామనన్యసాధ్యం  
వినిపాతం ప్రణిపాతవృత్త్యనర్హః || 15.17 ||

దమనం దమఘోషసంభవస్య  
ప్రబలస్యాపి యదర్థ్యతే తదేతత్ |  
మధుకైటభమేరుమర్దినస్తే  
మశకామర్కనమాత్రమిత్యపైమి || 15.18 ||

అథవా జగదేతదోదనస్తే  
తదుపఘ్నున్నుపసేచనం చ మృత్యుః |  
మహదాది విలాపయన్ మహిమ్నా  
దమనైరాద్రియసే న దానవానాం || 15.19 ||

సుహృదోఽపి సదా సురాసురాణాం  
ప్రణతానుగ్రహభావితా త్మనస్తే |  
క్వచిదాపతితోఽపి పక్షపాతః  
సమతామేవ సమర్థయేత సత్యాం || 15.20 ||

ప్రథమా చరమా చ దేవతా త్వం  
వరణీయా వరదా చ విశ్వవంద్యా |  
నిగమేషు సతీ పురేషు చైకా  
జనయిత్రీ జనపంక్తిహారిణీ చ || 15.21 ||

ఘటకైరివ కర్మపాశనద్దేః  
స్థిరకాలాత్మకచక్రయంత్రనిష్ఠైః |  
విహారస్యధరోత్తరక్రమేషు  
స్వవశైరేవ సురాసురైః స్వతంత్రః || 15.22 ||

సవనే భవముక్తిసంధిరూపే  
 విధినా విశ్వపతే విచిత్రహేతిం |  
 హృది శాంతధియః సమింధతే త్వాం  
 అనఘాత్మక్రతుహవ్యవాహమాద్యం || 15.23 ||

అణిమాదిభిరేక ఏవ భిన్నః  
 పరవిద్యామణిదర్పణేషు భానాత్ |  
 సుదృశాం భజసి త్వమాత్మభూతః  
 సుఖసందర్శనయోగ్యమాభిముఖ్యం || 15.24 ||

అపి దృష్టమపి శ్రుతం ప్రభావం  
 భవదీయం భవినస్తమోభిభూతాః |  
 న విదంతి యథావదాత్మవంతః  
 త్వనుపశ్యంతి కరస్థితాంబుకల్పం || 15.25 ||

సహధర్మచరీం సదాఽనువృత్తాం  
 స్వయముద్ధీపయతా త్వయాఽనుకంపాం |  
 శరణాగతరక్షణప్రతస్య  
 ప్రతిలబ్ధోఽయమిహ ప్రయోగకాలః || 15.26 ||

అహితం న విచింతితం మయైతత్  
 చిరదుష్కర్మకృతోఽపి చేదిభర్తుః |  
 సహ నాకసదామసౌ విమానైః  
 సుకృతిత్వం లభతాం త్వదస్త్రపూతః || 15.27 ||

స్వపతః కిల జాగ్రతశ్చ తస్య  
 త్వయి వైరేణ విదీప్తచిత్తవృత్తేః |  
 త్వదనుస్మరణప్రభావయుక్తా  
 నియతిస్త్యన్మయతామివాతనోతి || 15.28 ||

వినివేదితవిశ్వకార్య ఇత్థం  
 కృతినా తేన కృతార్హణో యథార్హం।  
 మునిరాత్మమనీషికావదాతః  
 ఖలచేతోమలినం ఖముత్పపాత ॥ 15.29 ॥

వసుదేవసుతశ్చ పాండవేన  
 క్రతుమారబ్ధవతా కృతోపహూతిః।  
 సమరప్రియయా సహ ధ్వజిన్యా  
 సవనం తస్య జగామ సత్ప్రీతీక్ష్యః ॥ 15.30 ॥

యదుభిః సహ యాదవేశ్వరం తం  
 పరిషత్ప్రాప్తముపేత్య పంచ పార్థాః।  
 విభవోచితమీశ్వరానురూపం  
 సుహృదర్థం చ సమర్చయాంబభూవుః ॥ 15.31 ॥

క్రతుమప్యనఘం స ధర్మనూనుః  
 హవిషాం భోక్తరి దత్తసన్నిధానే।  
 విధివత్ స్వధియా సమర్చ్య చక్రే  
 బహుధాఽనుశ్రుతతత్ప్రీభావభూమా ॥ 15.32 ॥

హరిదశ్వసముద్భవం ప్రదానే  
 ధనగుప్తౌ చ సుయోధనం న్యయుంక్త।  
 స్వయమేవ సమాహితేన వప్రే  
 హరిణా విప్రపదావనేజనాంశః ॥ 15.33 ॥

సమయే పరిషత్సభాజనార్హే  
 దివిషత్పూజ్యపదోఽపి దైత్యహంతా।  
 కిమసావితీ యాదవేషు కశ్చిత్  
 నృప ఇత్యైక్షి జనైరలక్ష్యపారః ॥ 15.34 ॥

అవిశేషితశేషవృత్తివాచం  
 నిజపారమ్యనిగూహనాధిగమ్యం |  
 అప్యథగ్విభవైస్తమాసనాద్యైః  
 ఉపమృద్నంత ఇవాసత క్షితీంద్రాః || 15.35 ||

అథ యుక్తవిమర్శిభిశ్చతుర్భిః  
 గురుభిః పశ్చిమపాండవో నియుక్తః |  
 ప్రవివేశ సభామశేషకర్తుః  
 యదువీరస్య విధాతుమగ్రపూజాం || 15.36 ||

అవదచ్ఛ తమేతమగ్రగణ్యం  
 విబుధానాం పితరం పతిం గురుం చ |  
 హరిమర్చితుమర్చ్యముద్యతాః స్మః  
 తదశేషైరనుమన్యతాం సుధీభిః || 15.37 ||

జగదేకపతేరముష్య పూజాం  
 స్థిరధర్మద్రుమమూలనేకరూపాం |  
 నిఖిలానుమతాం నృపో విధత్తే  
 నిరపాయప్రియపథ్యభావభవ్యాం || 15.38 ||

ఇతి దర్శయతః పదం సమాజే  
 బలినాం మానభృతాం మహీపతీనాం |  
 మహతీ బహువారముత్తమాంగే  
 సహదేవస్య పపాత పుష్పవృష్టిః || 15.39 ||

హరిమర్చయితుం య ఈహతే తం  
 సురపుష్పైః స్వయమర్చయంతి దేవాః |  
 ఇతి నూనమగాపయత్ ద్విరేషైః  
 ప్రస్మృతః పాండుసుతే ప్రసూనవర్షః || 15.40 ||

అవలోక్య తదద్భుతం మహీయః  
 ప్రతిపన్నానుమతే నరేంద్రలోకే ।  
 నిజగాద హసన్నమరవేగాత్  
 క్షితిపాలాన్ శిశుపాల ఉన్మదిష్టుః ॥ 15.41 ॥

విదితం భవతామిదం యదేతత్  
 స్వయమాహూయ మహీయసః క్షితింద్రాన్ ।  
 అవమన్యత ఏవమధ్వరస్థః  
 కుటిలో హంత కుమార ఏష కుంత్యాః ॥ 15.42 ॥

అయమశ్విసుతోఽపి తావదాస్తాం  
 యది మాద్రీతనయః స పాండుసూనుః ।  
 రభసాదవమత్య రాజలోకం  
 యది జీవేదలమన్వవాయవాదైః ॥ 15.43 ॥

కృపణేన కిమత్ర సాధునా నః  
 సహదేవేన నియోగసాధకేన ।  
 చతురః పునరస్య పూర్వజాతాన్  
 మనసా యాత శతాన్ మనుష్యదేవాః! ॥ 15.44 ॥

ద్విరదాయుతసత్త్వశాలినో మే  
 యది ధర్మధ్వజ ఏష ధర్మసూనుః ।  
 మిషతః పరిభూయ ధర్మపాలాన్  
 యజతే పశ్యత పశ్చిమేష్టిమస్య ॥ 15.45 ॥

అథవా వసుదేవబంధుదృష్ట్యా  
 వయమాసీమహి మందహాసగర్భం ।  
 స్వయమస్య పితా కథం స ధర్మః  
 తమిమం ధర్మవిపర్యయం సహేత ॥ 15.46 ॥

అయమస్మదనుజ్ఞయా విజిత్య  
క్షితిమాసాదిత రాజసూయధర్మః |  
ప్రసవోపగమే పతిప్రతీపా  
వనితేవాద్య బిభర్తి వైపరీత్యం || 15.47 ||

పరిపశ్యతి హంత రాజలోకే  
పశుపాలస్య విధీయతే సపర్యా |  
అథ తత్ర సమర్థతైవ తంత్రం  
తదసౌ వీరవరేణ్య ఏకలవ్యః || 15.48 ||

కురువృద్ధముపేక్ష్య జాహ్నువేయం  
జయసంప్రీణితజామదగ్న్యరామం |  
ఇతరానపి తాదృశానిహైతాన్  
న చ గోపో న చ యాదవః సమర్చ్యః || 15.49 ||

అతిమర్త్యబలా విరాటశల్య-  
ద్రుపదాద్యా బహవో హి సంతి వృద్ధాః |  
అతిలంఘనమభ్యుపైతు కో వా  
గుణకర్మశ్రుతశాలినామమీషాం || 15.50 ||

క్వచిదర్చనమింద్రజాలతశ్చేత్  
కుహకాః సంతి పరశ్శతాః పృథివ్యాం |  
అథ కశ్చన సత్య ఏష భూమా  
క్వ గతోఽసౌ యవనాదిసైన్యగంధే || 15.51 ||

అయమగ్రజ ఏష రౌహిణేయో  
బలశాలీ వపుషా చ శుద్ధవర్ణః |  
అనతిక్రమణం తదస్య యుక్తం  
యది శేషోఽయమవిప్లుతః క్రమో వః || 15.52 ||

నటవద్ధృతశంకచక్రచిహ్నః  
 కతి నామాత్ర విడంబయంతి విష్ణుం |  
 అనుకర్తుమయం చ తద్వదీశః  
 కథమీశత్వమనూర్మిషటకహీనే || 15.53 ||

న చ విశ్వసిమో న వృద్ధవాక్యం  
 బలవన్మానవిలంఘనం న చేత్ స్యాత్ |  
 న వదంత్యనిదంపరేషు సంతః  
 స్తుతివాక్యేషు యథాశ్రుతార్థసిద్ధిం || 15.54 ||

ఇతి తత్ర ముదా వికత్థమానం  
 కఠినం కంఠవిలగ్నమృత్యుపాశం |  
 పరిదృష్టపరావరస్తమిషత్  
 వినయః విష్ణుపదీసుతో బభాషే || 15.55 ||

శృణు తా త హితం సమాహితస్తవం  
 రుశతీం వాచమపాస్య రోషజాతాం |  
 అవిమృశ్య విపత్తిమాపతంతీం  
 న హి తిష్ఠంత్యహితేషు బుద్ధిమంతః || 15.56 ||

అతిపత్య ముకుందమంతికస్థం  
 పథికానర్చితుమున్మనా భవేద్యః |  
 అవధీరితకౌస్తుభః స నూనం  
 కురువిందేషు కుతూహలం విధత్తే || 15.57 ||

స్తుతిభిః కతిచిత్ త్రివర్గమృచ్ఛ-  
 ంత్యపవర్గం చ యమేకమాశ్రితాభిః |  
 నిరయే నిపతంతి నిందయాఽనేయ  
 యతి తద్వేత్త వదైష యత్క్రియార్హః || 15.58 ||

సహజం నయనం చ తత్తత్తీయం  
 భుజయుగ్మం చ తవ స్థితా తిరిక్తం |  
 సహసా యదుపాగమేన నష్టం  
 స్వయమాకారయసి స్వమృత్యుమేనం || 15.59 ||

న హి సంతి న నిశ్చితాగమార్థా  
 న గతాః సన్నిహితాశ్చ న ప్రసుప్తాః |  
 అపి తు శ్రపయా నతా స్త్వదుక్తిః  
 త ఇమే నన్విహా చేతసా హసంతి || 15.60 ||

యది జీవితుమీహనే చిరాయ  
 ప్రతిపద్యస్వ హితం యదస్మదుక్తం |  
 అథ న ప్రహితో జలాంజలిస్తే  
 శృణుతాన్యే య ఇహ శ్రుతౌ నిరూథాః || 15.61 ||

యుగకోటిశతాయుతాని వేధాః  
 స్వపదం ప్రాప యమేకమర్చయిత్వా |  
 మనుజస్య తదర్చనే విగాయన్  
 మతిహీనః పశురేష మర్షణీయః || 15.62 ||

విధిహస్తధృతా త్ యదంఘ్రిపద్మాత్  
 చ్యవమానా పవమానవేగహీనా |  
 విపునాతి జగంతి దివ్యసింధుః  
 క్రమతే హంత తదర్చనే వివాదః || 15.63 ||

స చ కశ్చన సర్వమేధయజ్వా  
 హవిరాత్మాహ్వాయమాత్మనైవ హుత్వా |  
 యత ఏవ బభూవ దేవదేవః  
 స కిమస్మాభిరదైవతైరనర్చ్యః || 15.64 ||

య ఇహోద్య భజంతి యజ్ఞభాగాన్  
 కృతినః కార్తయుగేన కర్మణా తే |  
 అయజంత పురా యమేకమాద్యం  
 వరివస్యామిహ తస్య వారయేత్ కః || 15.65 ||

అథవా విబుధాదిపూజనీయే  
 మనుజైరర్చనమత్ర మా విధాయ |  
 ఇతి నామ విమన్యతామిదానీం  
 అపశుత్వాయ చ కల్పతామయం నః || 15.66 ||

ధనబంధువయః క్రియాదిమాత్రైః  
 అధికేష్వప్యచమక్రియా విహత్యైః |  
 జగదేకపతౌ సదోపకర్త-  
 ర్యపకృత్యైష భజేత కామవస్థాం || 15.67 ||

క్వచిదర్చయతి ప్రభూతపుణ్యే  
 త్రియుగం తద్వదలబ్ధభాగధేయైః |  
 యది నామ ధియా న శోచితవ్యం  
 న కథం దర్శనతోఽపి నందనీయం || 15.68 ||

యదనుగ్రహనిగ్రహప్రయుక్తే  
 సుఖదుఃఖే శృణుమః స్వయంభువోఽపి |  
 విమతిం భజతస్తద్గర్హణాయాం  
 న చ దేయోఽనునయో న సాంత్వనా చ || 15.69 ||

న పనాయతి చేదసౌ న జిహ్వ  
 న నమన్యత్యథ నైతదుత్తమాంగం |  
 యుది నార్చయతో న తౌ చ హస్తౌ  
 కృపయా కల్పితసన్నిధానమేనం || 15.70 ||

నిరుపాధికసర్వబంధుమేనం  
 ద్విషతాఽనేన న భాషణప్రసంగః |  
 నిరయజ్వలనేంధనీభవిష్యన్  
 కృపణః కేవలమేష శోచితవ్యః || 15.71 ||

సహనీయతయా ప్రతిశ్రుతం యత్  
 వసుదేవస్వసురచ్యుతేన పూర్వం |  
 అపరాధశతం తదద్య పూర్ణం  
 భవితా చైద్యవిపత్తయే పరం తత్ || 15.72 ||

కురువృద్ధవచస్తదేతదర్థ్యం  
 దమఘోషప్రభవో నిశమ్య దీప్తిః |  
 ప్రభయాఽనుకృతప్రవర్ణ్యదీప్తిః  
 ప్రతిరుంధానదురాసదో రరాస || 15.73 ||

నిపుణైరతిబాలవృద్ధవాక్యం  
 న పరిగ్రాహ్యమితి బ్రువంతి సంతః |  
 సహదేవవదేష ఇత్యనింద్యం  
 పృథుకత్వేన పితామహం నినింద || 15.74 ||

అతివృత్తిమవేక్ష్య తస్య ఘోరాం  
 అశనిక్షోభనిభాం సభాసదస్తే |  
 సదసత్ప్రతిపత్తిమూఢచిత్తాః  
 క్షణమాలేఖ్యసమర్పితా ఇవాసన్ || 15.75 ||

జహసుః కతిచిద్వినింద్య చైద్యం  
 పిదధుః కర్ణయుగం పరే కరాభ్యాం |  
 సురసింధుసుతం శశంసురన్యే  
 వ్యచికిత్సంత చ కేచిదల్పసత్త్వాః || 15.76 ||

మునిభిః పులకాంచితాఖిలాంగైః  
 క్షరదానందధుబాష్పద్ధిగ్ధదైహైః |  
 అనుమోదనజాతమౌలికంపైః  
 హరికీర్తిశ్రవణోన్ముఖైరభావి || 15.77 ||

స్తు తినిందనయోరభిన్నరూపం  
 ముఖరాగం మధుహంతురీక్షమాణైః |  
 యదుభిః ప్రతిరుద్ధరోషవేగైః  
 క్షమయా తిర్యగవైక్ష్యత క్షమైవ || 15.78 ||

మధుజిత్పరివాదజాతరోషం  
 సహసా చేదిపతేర్వధాయ సజ్జం |  
 గదయా సహ భీమముజ్జిహానం  
 శమయన్నితమవోచదాపగేయః || 15.79 ||

బలభీమసుయోధనైరముష్మిన్  
 పరిహీణాయుషి న ప్రవర్తితవ్యం |  
 అతిపర్యనుయోగయా నియత్యా  
 హరిణైవైష భవాభివన్నివర్త్యః || 15.80 ||

త్యజ సాహసముజ్జ్యతామమరః  
 సమయే విక్రమసంపదాద్రియేత |  
 సదనాగతసూదనాపవాదో  
 మహతాం సంప్రతి మా చ భూదయం వః || 15.81 ||

భజతు ప్రథమార్హణాం యథార్హం  
 భగవానేష భవార్హవైకసేతుః |  
 ప్రకృతస్య విధాతుమంతరాయం  
 స్వయమేతస్య శుభస్య న క్షమం వః || 15.82 ||

ఇతి శాంతనవే ప్రభాషమాణే  
 నిఖిలానుశ్రవసంశయప్రమోక్తా |  
 ముదితో మునిరబ్జయోనిజన్మా  
 ముహురాధూతకరస్తదభ్యనందత్ || 15.83 ||

క్షితిపాలగణోదధిస్తదానీం  
 విషమారంభవిరోధనేతుభిన్నః |  
 స్తిమితక్షుభితాకృతిర్బభాసే  
 గగనాంభోధరసన్నిభో గభీరః || 15.84 ||

నన్యతే ముదితేన నారదేన  
 క్షిపతా మంక్షు మృగత్వగుత్తరీయం |  
 సురసింధుసుతోదితం విపంచీం  
 అసకృద్గాప యతాఽనునాదవృత్త్యా || 15.85 ||

ఉదగీయత యత్తదా విధిజ్ఞైః  
 సమముద్గాతృభిరేకతాననాదైః |  
 మధుమర్దన గీతగర్భయా తత్  
 విశదం నారదవీణయాఽన్వవాది || 15.86 ||

వ్రజయోషిదపాంగవేధనీయం  
 మధురాభాగ్యమనన్యభోగ్యమీడే |  
 వసుదేవవధూస్తనంధయం తత్  
 కిమపి బ్రహ్మ కిశోరభావదృశ్యం || 15.87 ||

నికటేషు నిశామయామ నిత్యం  
 నిగమాంతైరధునాఽపి మృగ్యమాణం |  
 యమలారునదృష్టబాలకేలిం  
 యమునాసాక్షికయౌవనం యువానం || 15.88 ||

పదవీమదవీయసీం విముక్తైః  
 అటవీసంపదమంబువాహాయందిం |  
 అరుణాధరసాభిలాషవంశాం  
 కరుణాం కారణమానుషీం భజామి || 15.89 ||

అధరాహితచారువంశనాలాః  
 మకుటాలంబిమయూరపింఛమాలాః |  
 హరినీలశిలావిభంగనీలాః  
 ప్రరిభాః సంతు మమాంతిమప్రయాణే || 15.90 ||

జయతాదిహ దేవకీసుతోఽసౌ  
 జగతామాదిరనాద్యనంతభూమా |  
 అవతారయితుం భరం పృథీవ్యా  
 వసుదేవస్య గృహే కృతావతారః || 15.91 ||

క్రతురత్ర సమర్పితః కృతార్థః  
 స చ ధర్మః కిమివాచచార ధర్మం |  
 జగదేకపతేరముష్య పూజాం  
 విదధానేన యుధిష్ఠిరేణ పుత్రీ || 15.92 ||

ఇహ నాకసదో న మానుషాస్తే  
 య ఇమే కృష్ణమిహోర్చయంత్యనన్యాః |  
 అయమేవ మహో మమేతి గాయన్  
 స తదా మూర్త ఇవాస నాట్యవేదః || 15.93 ||

అభినందితవృత్తిరార్యమిశ్రైః  
 అవిసంవాదిభిరాగమోదితేషు |  
 వినయాదవనమ్య విశ్వభర్తుః  
 సహదేవః స్వయమాహరత్ సపర్యాం || 15.94 ||

అరజస్తమసాం మహీపతీనాం  
 అనుమత్యా మునిముఖ్యసమ్మతే చ |  
 పురుషస్య పరస్య పూర్వపూజాం  
 సహదేవప్రహితాం శశంసురార్యాః || 15.95 ||

తృణభుక్ప్రీతిమస్తృణాయ మత్వా  
 స తదా చేదిపతిర్యుధిష్ఠిరాదీః |  
 అజహత్పరుషో భిహేతిజాలో  
 దరశేషేంధనవహ్నివద్దిదీపే || 15.96 ||

అజగుప్సత భూభృతః సహిష్ణూన్  
 పరివాదైశ్చ తిరశ్చకార పార్థాః |  
 అవమత్య ముకుందమర్భకోఽసా-  
 వితి ధిక్కృత్య పితామహం జగర్త్ || 15.97 ||

అనఘూఽయమతంద్రితః క్రియాయాం  
 గురుభిః శిక్షితశుద్ధధీరనేక్షైః |  
 కురువంశపితామహాః కుతోఽసౌ  
 మతిమోహేన మహీయసా గృహీతః || 15.98 ||

అశరైరజడైరనేడమూక్షైః  
 మునిభిశ్చాత్ర కిమంగ్యకారి మౌనం |  
 అథవా కిమరాతిపక్షసక్తైః  
 అహమస్మీతి ముహుర్జహాస మూఢః || 15.99 ||

పరివర్తహుతాశనప్రదీప్తం  
 వదనం తస్య రుషా విజృంభమాణం |  
 ఫణభృద్భిలభీషణం తదాఽఽసీత్  
 జ్వలదుల్కాశతదుర్నిరీక్షనేత్రం || 15.100 ||

బడబానలధూమరాజిరూక్షా  
 భ్రుకుటిస్తస్య ముఖే పరిస్ఫురంతీ |  
 దద్యుశే తదనూఽ ప్రసహ్య పాతుం  
 శమనేనేవ నివేశితా భుజంగీ || 15.101 ||

భసితీకృతచందనానులేపః  
 క్వథితద్రావితహేమపుష్పదామా |  
 సహసా హృది తస్య కోపవహ్నిః  
 సమదీపి స్ఫుటితప్రకీర్ణహారః || 15.102 ||

కరినౌ పరిపింషతః కరౌ ద్వా  
 బహుశస్తస్య వరోర్మికా విశిర్ణా |  
 ధ్రువమప్రశమాయ రోషవహ్నాః  
 తుషవిక్షేపమధత్త రత్నచూర్ణైః || 15.103 ||

స్వవధాహతడిండిమస్వనాభాన్  
 అసకృచ్ఛేదినియంతురట్టహాసాః |  
 అభితో మణిభిత్తిభిః సభా సా  
 ప్రజహోసేవ విజృంభితప్రతిశ్రుత్ || 15.104 ||

ప్రతిపద్య రుషా వివర్ణభావం  
 తమసా బిభ్రదలంఘ్యమైకరాశ్యం |  
 ఉపరక్త ఇవార్యమాఽస్తమృచ్ఛన్  
 స భృశం సద్భిరభూదదర్శనీయః || 15.105 ||

శ్వసితైరవిదూరవృత్తిమద్భిః  
 పరివారైరివ తత్యజే త్రసద్భిః |  
 నిజమంసమరాతివన్నిజఘ్న  
 పవికల్పేన పదేన చాస్య భూమిః || 15.106 ||

నిభృతైరపి పూర్వమైకమత్యాత్  
 వికృతస్యాథ విరుద్ధచేష్టితాని |  
 దధిరే దమఘ్నూషసంభవస్య  
 ప్రతిబింబైరివ తస్య మిత్రభూతైః || 15.107 ||

వికృతాకృతివేషచేష్టితానాం  
 అవలేపగ్రహలుప్తమానసానాం |  
 అవధీరితజాహ్నవేయవాచాం  
 అపహాసః పరమాదదే మహద్భిః || 15.108 ||

ఉపహూయ రణాయ వృష్ణవీరాన్  
 నృపలోకాదథ నిర్జగామ చైద్యః |  
 తమమంసత యాదవాస్తదానీం  
 అనలస్కంధవినిః సృతం స్ఫులింగం || 15.109 ||

కతిభిశ్చన కామచారసక్తైః  
 ఉపసంజాతమధైరుదగ్రశృంగైః |  
 గజయూధపతేరివాగ్రభాజో  
 గతిరేతస్య గజైరివానుజగ్మే || 15.110 ||

అథ తాననుమత్య పాండవాదీన్  
 సమరస్థానముపాగతః ససైన్యః |  
 హారిరప్రతిరోధనీయవృత్తిః  
 ద్విరదాధీశమివ ద్విషం రురోధ || 15.111 ||

రథహస్తితురంగపత్తిరూపైః  
 యుయుజాతే పృతనే యథార్హమంగైః |  
 స్థితకర్మభిరాభిముఖ్యవద్భిః  
 యుధి బింబప్రతిబింబవద్భవంత్యౌ || 15.112 ||

గరుడా ఇవ పన్నగానుదగ్రాన్  
 ద్రుమషండానివ మారుతాః ప్రచండాః |  
 అహితానభినిఘ్నతో నిజఘ్నుః  
 యదుపీరా మధువైరిహేతికల్పాః || 15.113 ||

స్థితమప్రతిమే రథాంగపాణిం  
 గరుడప్రఖ్యగతాగతే రథాగ్ర్యే |  
 పతనోద్యతతారకానుకారీ  
 శలభో వహ్నిమివాససాద చైద్యః || 15.114 ||

జ్వలదుజ్వలహేతిబృందశాలీ  
 విపులస్యందనవేదిమధ్యదీప్తః |  
 స్వయమేవ బభూవ చేదిరాజః  
 స్వవిభూతేరభిచారహవ్యవాహాః || 15.115 ||

యదుపుంగవసూర్యసన్నిధానే  
 శిశుపాలః ప్రతిసూర్యవత్ ప్రదీప్తః |  
 కిమతో భవతీతి ఖిన్నచిత్తైః  
 సఖిభిః స్వర్గిభిరప్యవైక్ష్యతైకః || 15.116 ||

మదలుప్తధియా తదాభియుక్తో  
 యదుసింహశ్శిశుపాలకుంజరేణ |  
 విజహార గుహాశయస్తరస్వీ  
 నిఖిలారణ్యకనిర్విఘాతవృత్తిః || 15.117 ||

మధుమర్దనకార్ముకప్రణాదః  
 సుమనశ్శోత్రసుధారసాయమానః |  
 త్రిజగద్భయశాంతికప్రయోగో  
 రణవేదప్రణవో బభూవ రమ్యః || 15.118 ||

అచిరద్యుతిభాస్వరోఽథ చైద్యః  
 పురుహూతాయుధచారుచిత్రచాపః |  
 ప్రలయస్తనయిత్సుభీమనాదః  
 శరవర్షేణ ముకుందమభ్యవర్షత్ || 15.119 ||

గదయా తదపోహ్య బాణజాలం  
 ప్రతినిర్ధూతహిమప్రభాకరాభః |  
 అహితం విశిఖైరహణ్ ముకుందో-  
 ఽదరవేధేఽపి దరవ్యథావిముక్తః || 15.120 ||

ముషితాంబరమస్త్రశస్త్రభూమ్నా  
 దనుజారేర్దమఘ్నిషజన్మనశ్చ |  
 అతిరాఘవరావణం తదానీం  
 అభవద్ద్వైరథమాకులేందుసూర్యం || 15.121 ||

రథినోరథ వాదినోరివాసీత్  
 యుధి శస్త్రాస్త్రమయైః ప్రమాణతర్కైః |  
 అపరస్పరపాతిభిః ప్రభూతైః  
 అవధానేన పరస్పరం జిగీషా || 15.122 ||

ప్రథితౌ రణయజ్ఞయాయజూకౌ  
 ధనురామ్నాయసమాహితప్రయోగౌ |  
 తదనన్యరసానతోషయేతాం  
 నరదేవానుపహూతసన్నిధాత్వౌ || 15.123 ||

యదుసూర్యమవాప్య చైద్యచంద్రః  
 శనకైర్యత్ర బభూవ మందధామా |  
 గణనా న బభూవ కృష్ణపక్షే  
 హతభగ్నాదివికల్పితేఽపి తస్మిన్ || 15.124 ||

రభసభ్రమణేన హేతిరాజో  
 రణనీరాజనమాచచార శౌరేః |  
 తమమంసత సైనికాస్తదానీం  
 ద్విషదుత్పాతమలాతచక్రరూపం || 15.125 ||

సుకృతేన పురాకృతేన చైద్యః  
 ప్రతిపన్నప్రకృతిః ప్రశాంతవైరః |  
 క్షణమద్భుతకృష్ణరూపదర్శి  
 శిథిలాకృష్టశిలీముఖోఽవతస్థే || 15.126 ||

సమయోదయసంభృతప్రసాదః  
 త్రిగుణగ్రంథిచికిత్సకః శ్రితానాం |  
 విలులావ సుదర్శనేన కృష్ణః  
 శిశుపాలస్య శిరః కిరీటజుష్టం || 15.127 ||

సహా భృత్యగణైః సమిత్రవర్గే  
 నిహతే చేదిపతౌ నివృత్తఖేదాః |  
 అభితుష్టువురాదరేణ దేవా  
 నరదేవాశ్చ తమీడ్యమాదిదేవం || 15.128 ||

హరిణా నిధనం తదీక్షణం చ  
 ప్రయతామప్రతిబోధసంప్రయుక్తం |  
 జగదద్భుతదివ్యభోగహేతుః  
 ప్రవిబోధే తు దురత్యయా విముక్తిః || 15.129 ||

సహసా హరిచక్ర సంప్రయోగ-  
 క్షణసంప్రాప్తవిపాకయా నియత్యా |  
 అనఘస్థితిమంతిమామవస్థాం  
 స తదా సంయమినామవాప చైద్యః || 15.130 ||

రభసేన రథాంగలూనకంఠాత్  
 వపుషశ్చేదిపతేరుదీయమానం |  
 తపనాయుతసన్నిభప్రకాశం  
 యదువీరస్య తనుం వివేశ తేజః || 15.131 ||

అవలోక్య తదద్భుతం మహీయః  
 క్షితిపాలైరమరైః సలోకపాలైః |  
 మునిభిశ్చ ముహుః కృతావమరైః  
 ఇదమిత్థం త్వితి నిశ్చయో న లేభే || 15.132 ||

ఇతి సంభృతవీరసప్తతంతుః  
 కృతినా ధర్మభువా కృతానుయాత్రః |  
 వినివర్త్య తమగ్రజానువర్తి  
 పరమేశః స్వపురీం పునః ప్రతస్థే || 15.133 ||

జగద్వంద్యః ప్రాప్తో జలధిరశనామాత్మనగరీం  
 యథార్హం సంస్పృష్టో యదుభిరఖిలైరర్చితపదః |  
 ధరిత్రీ భారార్ధవ్యపనయనధర్మే ధృతమతిః  
 మహిష్యా రుక్మిణ్యా మహిత చరితః సాధు ముముదే || 15.134 ||

అలఘుభిరపరాధైరాశరీరం ప్రవృత్తైః  
 శ్రితమపి శిశుపాలం శృణ్వతామప్యసహ్యైః |  
 విధివశనియతేన వ్యాజమాత్రేణ ముంచన్  
 అజని పరిజనానాం శౌరిరాశ్వాసపాత్రం || 15.135 ||

|| ఇతి కవితార్కికసింహస్య సర్వతంత్రస్వతంత్రస్య శ్రీమద్వేంకటనాథస్య  
 వేదాంతాచార్యస్య

కృతిషు యాదవాభ్యుదయే మాహాకావ్యే పంచదశః సర్గః ||